

# БЕЛАРУСКАЯ ГАЗЭТА

№ 1

Адрэс Рэдакцыі і Адміністрацыі:  
Вільня, Людвісарская 8-8.

Вільня 8-га чэрвеня 1933 г.

Выходзіць два разы  
ў месяц.

Год I.

Цана абвестак паводле ўмовы.

Прыймо інтарэсантаў ў рэдакцыі  
у нядзелі і чацьвяргі ад 10 да 2 гадз.Цана падпіскі з дастаўкай поштай: { у месяц—25 гр. | у 1/2 года—1.30  
у 3 » —70 » | у 1 год —2.50

128621

## АД РЕДАКЦЫІ.

Вялікія зьмены ў укладзе грамадзкіх сіл адбываюцца сьняння ня толькі ў Нямецчыне, Амэрыцы, Кітаі, Японіі, ня толькі ў магутных дзяржавах Эўропы і іншых кантынэнтаў, але ў няменшай меры і ў нашай краіне. Народ, вякамі трыманы ў кайданых фэодальна-царскай няволі, загнаны ў непраглядную цемру, пазбаўлены друкаванага слова ў роднай, зразумелай для яго мове; народ, якому яго лютыя ворагі сьпявалі з трыумфам хаўтурныя гімны—не памёр. Ён быў прыбіты, скаваны, загнаны, панявераны, але *жывы*. Яго жыцьцёвыя сокі крыліся ў мільённых, прыгнечаных масах, у варунках іхняга быту, у іх поце і крыві, у іх мове, песьнях, байках, стогнах, у іх прыгнечаньні і няволі. Такі супярэчны бег людзкое гісторыі.

І сьняння народ гэты „абудзіўся ад дрымоты“. Пад уплывам вялікіх грамадзкіх падзеяў пачатку нашага стагодзьдзя беларускі народ, разам з іншымі залежнымі народамі, падняў галаву, і заявіў на ўвесь сьвет, што ён хоча быць сам гаспадаром свае краіны, сам распараджацца сваім жыцьцём, хоча сам азначыць свой лёс. Ня хоча мець накінутых яму апякуноў, а быць роўным і вольным „у сям'і нязьлічаных славян“, хоча ўходзіць у саюз з іншымі народамі і дзяржавамі, як самастойная адзінка. Праўда, далейшыя выпадкі падзялілі нашу краіну рыскім нажом на дзьве асноўныя часткі — Усходнюю — Беларускаю сацыялістычную Савецкую Рэспубліку і Заходнюю у якой сьняння знаходзімся мы.

Нацыянальна-адраджэнская праца ў Зах. Беларусі, перамагаючы спатыканыя на сваім шляху труднасьці, ідзе няўпінным крокам наперад. Сьняння ўжо ня кучка інтэлігентаў зьяўляецца апорай нашага руху. Заварушыліся мільёны цёмных, забітых, спрацаваных „мужычкоў“, як казаў наш поэт. Сьняння ўжо ня толькі інтэлігенты зьяўляюцца правадырамі народу і „тварцамі беларускае нацыянальнае культуры“, як хоча прадставіць „Родны Край“, сьняння сам народ у працэсе культурна-асьветнай працы высоўвае і выпрацоўвае сваіх натуральных правадыроў, творыць сваю культуру. Мазольная рука беларускіх масаў горнецца з нястрыманай сілай да пяра, да кніжкі, да газэты, да ўласных арганізацыяў. Народ у сваёй аснове пачынае што-раз ясьней усведамляць сабе чым ён ёсьць, вывучаць сваю гісторыю, што-раз шырэй адчыняюцца яму вочы і перад ім поўстаюць контуры шляху, па якім трэба ісьці. Вось дзе *залог бязьсмертнасьці руху*, паміма часовах адпываў і адыходу слабейшых элемэнтаў ад яго. І ніякая сіла ня зможа стаць яму на дарозе. Гэта жалезны закон гісторыі. Апошнія гады зьяўляюцца найлепшым пацьверджаньнем гэтага.

Вялікай баячкай нашага руху сьняння ёсьць амаль поўная адсутнасьць прэсы ў роднай мове. З усіх куткоў нашага краю даносіцца голас: „Дайце газэту! Дайце нам праўду аб тым, што дзеецца ў сьвеце!“ Адкажыце на балючыя пытаньні дня!“ І дзе-б мы не зьявіліся заўсёды пачуем адну і тую-ж скаргу і нараканьне на брак газэты ў роднай мове і ў родным духу. Галасы гэтыя стануць зусім зразумелымі, калі ўявіць сабе тую ролю і значэньне, якое адыгрывае сьняння газэты ў кожным руху, а ў нацыянальна-адраджэнскім у асаблівасьці. Газэты—гэта адна з найлепшых прыладаў працы і барацьбы. Газэты—гэта найлепшы сродак правядзеньня і ўмацавань-

ня свае ідэолёгіі. Газэты—адзін з лепшых спосабаў выхаваньня народу. Урэшце газэты—гэта да *пэўнай меры*, у нашых варунках, адбіцьцё, аділюстраваньне жыцьця. Адсюль зусім зразумелая патрэба яе. І чым больш культурны народ тым больш газэт, журналаў і часопісяў выдаецца ў яго краіне.

Вось-жа, будучы перакананымі ў слушнасьці ўсяго гэтага, даем сьняння нашаму народу першы нумар „Беларускай Газэты“. Задача, да якой мы прыступілі, зьяўляецца запраўды цяжкай. Найвялікшая труднасьць палягае на браку матэрыяльных сродкаў. І таму з гарачым заклікам зьвяртаемца да ўсіх, хто хоча каб наша газэты прадаўжала сваё існаваньне: *Дапамажыце!* Дапамажыце зараз-жа, безадкладна! Хай „Бел. Газ.“, хоць у нязначнай меры прычыніцца да ліквідацыі таго анармальнага стану, у якім сьняння знаходзіцца наш народна-адраджэнскі рух. Хочам даць народу максімум таго, што можна даць у нашых варунках. Прыступаючы да працы мы маем

## Да самаадукацыі!

Шмат у нас гаворыцца аб страшэнна нізкім культурным роўні беларускіх народных мас. Гэта і зразумела. Краіна наша, зьяўляючыся адносна адсталай у сэнсе разьвіцьця прадукцыйнай тэхнікі, машынізму, у сэнсе постулу ў галіне эканамічна палітычнай, сілаю рэчаў ставіць гушчы народу на нізкім узроўні культуры. Ня можа быць мовы аб высокай цывілізацыі, аб узросьце яе там, дзе селянін абрабляе свой загончык-касьнік пры помачы прымітыўнага плуга або сахі, дзе цэп зьяўляецца яго вечным зімнім таварышам, дзе з браку памяшчэньня куры, парасяты і цяляты знаходзяць сабе прытулак у хаце разам з дзяцьмі, дзе зямельны голад што-раз мацней і мацней заціскае сваю касьцістую руку навокала шыі вясковае беднаты, дзе, ўрэшце, голад зьяўляецца даволі частым госяцем безьзямельных і малазямельных. Ужо гэта ставіць неперажывальны перашкоды нармальнаму прыплыву культурнага багацтва пад цёмную, няпрытульную, саламяную стрэху мужыка. Ужо гэта разносіць кожны сьвежы павеў культурнага паветра, гасіць праменьні яснага сонца. Але для нас яно дапаўняецца, можна сказаць, поўнай адсутнасьцю школы у роднай, увасанай з малаком маткі, беларускай мове, што ў значнай меры ўзмацоўвае той мур, які стаіць на шляху да здабыцця хаця-б таго, што магчыма ў сьняньнішніх абставінах.

Польскія народныя школы, дзе дзіця змушана рабіць першыя крокі ў малазразумелай для яго мове, ня спрыяюць яго нармальнаму ўмыслову разьвіцьцю. Акалічнасьць гэтая стварае нязвычайныя труднасьці для належнага апанаваньня таго навет засягу навукі, які накрэсьлены ў школьных праграмах. Для кожнага азнаёмленага з педагогікай факт гэты зьяўляецца зразумелым і гэта прызнаюць часта тыя, хто пашырае польскую школу сярод беларускага насяленьня. Калі да гэтага дадаць, што на Зах. Беларусі зусім мала т.-званых сямігодкаў, а пераважае тып двох і чатырохгадовае школы, дык мімаволі прыходзіць да вываду, што на працягу так кароткага пэрыяду дзіця ня можа здабыць такога багацтва ведаў, якое-б перавышала яго ўмысловую ўбогасьць. Аб сярэдняй школе—трудна гутарыць. Аб тых дзвёх т.-зв. беларускіх філіях польскіх гімназіяў у Вільні і Наваградку, якія захаваліся да гэтага часу ў зьвязку з унутранымі працэсамі ў іх трудна сьняння сказаць, што яны зьяўляюцца беларускімі ў поўным значэньні гэтага слова. Але і бяз гэтага пры сьняньнішнім стане селяніну паліць сваё дзіця ў гімназію або сямінарыю—гэта азначае зруйнаваць або падкапаць сваю гаспадарку, каб магчы ўтрымаць яго, аплаціць за навуку, купіць падручнікі.

Адсюль тая страшная культурная адсталасьць, адсюль той смутны факт, што цемра—гэты заядлы вораг людзкасьці зьвівае сабе гняздо перад усім у цёмнай халупе мужыка, засланяючы яму

Першы нумар „Беларускай Газэты“ разсылаецца як пробны. Наступныя нумары будуць высланы толькі тым, хто прышле падпісную плату.

Адміністрацыя.

падставы да глыбокага перакананьня, што ініцыятыва наша знойдзе належны водгук і зразуменьне ў гушчах найшырэньшых слаёў беларускага народу, што па атрыманьні гэтага нумару, кожны сьведомы грамадзянін палічыць за свой грамадзкі абавязак падтрымаць нас матэрыяльна і духова. У такім толькі выпадку газэты наша можа ня толькі паказацца ў сьвет, але і ўгрунтаваць свой сталы быт, выходзіць часцей і павялічыць разьмеры. Неадкладнае масавае падтрыманьне „Белар. Газ.“, пашырэнне яе паміж найшырэньшых слаёў народу, надсыланьне артыкулаў, карэспандэнцыяў, апавяданьняў, вершаў, рэпартажаў, фэльетонаў—усё гэта ператворыць нашу прыватную ініцыятыву ў ініцыятыву самога народу. Справа жыцьця газэты стане запраўды справай саміх мас.

шлях да лепшай будучыні, закоўваючы што-раз мацней у ланцугі цяперашніх варункаў.

Ці ёсьць выхад з такога палажэньня? Выпадкі апошніх гадоў у нашай краіне адказваюць на гэтае пытаньне сьцьвярдзальна. Так, выхад ня толькі ёсьць, але беларускі народ вядзе ўжо ў паасобных больш сьведомых раёнах жывую масавую культурна-асьветную працу ў розных формах. Побач з дамагаьнем школы ў роднай мове больш сьведомы і ахвярны пласт народу самаутам, сваімі ўласнымі рукамі пачаў браць для сябе тое з навукі, што можна. Найлепшай хіба ілюстрацыяй гэтага ёсьць магутны ўзрост і разьвіцьцё тых беларускіх арганізацыяў, якія вялі і вядуць праўдзівую культурна-асьветную працу.

Вёска і горад загарылі аб кніжцы, аб газэце, аб спэктаклях, аб лекцыях, аб харавых дружныхах, адсылаючы ў мінулае гісторыі гарэлку і разбоі. Народ узварушыўся і паміма шкод і перашкод, паміма таго, што перад ім цяжкі шлях жыцьця і працы, ідзе сьцэманаваным шэрагам да вызначанае мэты. Апошнія гады даказваюць, што ня ўся труднасьць у вонкавых чынніках. Пад ляжачы камень вада не цячэ—кажа прыказка. Ня можна бязьдзеяна апуськаць рукі, бачачы, што трудна вясць культуру працу. Трэба памятаць, што, у зьвязку з нашай адсталасьцю, перад намі толькі труднасьці. Але сьхільнае перад імі галавы—азначала-б аддаць сябе на волю лёсу. Той, хто зразумее запраўднасьць таго, хто хоча прычыніцца да вызваленьня народу з адвечных путаў цемры не павінен складаць рук і чакаць на надыход лепшых дзён. Ніхто гэтага ня зробіць, калі мы самі ня зробім. Нам трэба самім адукаваць сябе!

Самастойным групавым, або навет індывідуальным вывучэньнем беларускае мовы, чытаньнем кніжак і газэт, спэктаклямі, лекцыямі і рэфэратамі, закладаньнем бібліятэк, тварэньнем гуртоў культурна-асьветных арганізацыяў і кружоў самаадукацыі, мы створым для саміх сябе унівэрсытэты, створым аружжа, якое разбурыць магутную таму-цэму і адчыніць дарогу прыплыву новага жыцьця ў беларускую вёску, дапаможа нам зразумець акружаючы зьявішчы. Трэба проста прызнаць, што мы ня ўмеем, а часамі ня хочам выкарыстаць усіх існуючых магчымасьцяў для нашай працы ў кірунку самаадукацыі. Кожын, хто ўмее пісаць і чытаць пабеларуску, павінен навучыць гэтаму свайго суседа. У кожнай вёсцы, у кожным горадзе трэба стварыць такую або іншую форму арганізацыі, якая-б вяла сыстэматычную барацьбу з няпільнасьцю і малапільнасьцю. Толькі такім чынам наш нацыянальна-адраджэнскі рух будзе набіраць свае моцы, толькі тады стане чыннікам, з якім змушаны будуць лічыцца нашы прыяцелі і непрыяцелі.

Самаадукацыю на парадак дня!

Лёс „Бел. Газэты“ залежыць толькі ад падтрыманьня масаў.

## У гэтых свастыкі.

Вочы ўсяго сьвету скіраваны на Нямеччыну. Кожны задае сабе пытаньне: чым скончыцца гітлероўская рэволюцыя, хто і дзе затрымае разьлюшаную рэакцыю гітлерызму?

Прыход да ўлады нямецкай свастыкі стаўся магчымым у рэзультата тых грамадзкіх працэсаў, якія адбыліся за апошнія гады ў Нямеччыне. Вэрсальскі трактат, прызнаўшы Нямеччыну галоўным віноўнікам сусьветнае вайны, адбірае ад яе калёніі, адрэзвае частку дзяржаўнае (не нацыянальнае) тэрыторыі і накладвае вялікую кантрыбуцыю ў форме т.-зв. рэпарацыйных даўгоў, азначаных на колёсальную суму — 132 мільярдаў ням. марак. На працягу некалькіх гадоў дзяржава пераможцы пампавалі з Нямеччыны аграмадныя сумы, што клалася сваім цяжарам перад усім на плечы рабочае клясы і зьбядленых дробных вытворцаў. Гэта, зразумела, не магло не адбіцца на стане нямецкае гаспадаркі, база якой з кожным днём зужалася. Таму сусьветны эканомічны крызіс прыняў у гэтай краіне найвастрэйшыя формы. Сталі фабрыкі, спыніліся заводы, замёрлі капальні, скараціўся гандаль. На вуліцы выкідваецца 7 мільёнаў рабочых, пазбаўленых сродкаў да жыцьця, абніжаецца заробная плата для працаўнікоў і чыноўнікаў, шырокія пласты мешчанства галеюць. На гэтым грунце расьце глыбокае незадавальненьне мільёнах мас народу, якое выяўляецца перадусім у нябылым узросьце ўплыву апазыцыйных і рэволюцыйных партыяў. Удары абуху крызісу робяць з Нямеччыны краіну сталага, узможанага рэволюцыйнага бурленьня, ставяць яе перад магчымай грунтоўнага сацыяльнага і палітычнага перавароту, які пагражаў зьмясьці з твару зямлі пануючы лад. Патрэба ратунку!

Гітлер становіцца на чале ратаваньня „парадку і ладу“ ў Нямеччыне, на чала тварэньня „трэцяга райху“. Ён умела падтасоўваецца да настраю масы, спрытна жонглюе сацыяльнымі і нацыянальнымі фразамі, называючы сваю партыю нацыянал-сацыялістычнай, выдаючыся за вызваленаў нямецкага народу ад усіх цяжароў, наложаных на яго вэрсальскім трактатам.

Дэмагогія і энергічнае дзеянне дапамагаюць Гітлеру здабыць сабе аграмадныя ўплывы сярод здэлясаванага мяшчанства, падупадлай інтэлігенцыі і навет часткі пролетарыяту. І ў сакавіку гэтага году, у часе апошніх „гітлероўскіх“ выбараў да парламанту партыя свастыкі зьбірае ўжо на свой спісак 17 мільёнаў галасоў. Пры помачы зьмілітарызаваных паўвайсковых штурмавых аддзелаў, пры дапамозе нямецкае паліцыі, банкіраў і вялікіх прамыслоўцаў, пры цікім падтрыманьні сацыял-дэмакратыі Гітлер апаноўвае дзяржаўны апарат, ператвараючы яго ў адкрытую прыладу барацьбы з палітычнымі праціўнікамі.


Запылаў магутны будынак парламанту, тысячы рабочых, пісьменьнікаў, паслоў запоўнілі казматы вострага, разгарэлася полымя дзікага шовінізму і антысэмітызму, пранесся стогн па ўсёй краіне. А сацыял-дэмакратычныя правадары, гэтыя абаронцы вольнасьці і дэмакратыі, гэтыя слаўныя праціўнікі фашызму „не жадаюць нічога, апроча ціхай эмертуры. І не жадалі ў глыбіні сэрца — ніколі“ („Газ. Польша“ № 87).

Гітлер затрыўмфаваў. „Кроў і расу папхнем наперад... З варварскаю ўпорлівасьцю будзем вынішчаць здраду краю і народу. Гэтае прасупства марксызм з карэньнямі вырвем з нашай зямлі!“ — крычаў ён на паседжаньні Райхстагу.

Вынішчаючы фізычна ўсіх, хто ня хоча з пакарай схіліць галавы перад нацыяналістычнай свастыкай, ня выключаючы выдатных вучоных, гітлероўскі рэжым распачаў наступ у кірунку ліквідацыі ўсялякай свабоднай думкі. Ён ня спыняецца перад такім вандалізмам, як паленьне

мільёнаў кніжак — гэтага найцаньнейшага здабытку культуры. У палове мая, у „адроджанай Нямеччыне“ быў наладжаны спецыяльны вечар паленьня кніжак, нягодных з духам гітлерызму. Побач падаем абразок гэтага аздаруленьня „нямецкай культуры“. Карэспандэнт „Газ. Польшка“, вачавідзец духовай экзэкуцыі піша: „Пылаючыя ў той вечар на нямецкіх пляцох кастры, гэта толькі адно з апошніх зьвешняў ланцуга, які скаваў вялікі народ у няволі нейкага азьвярэлага пангерманскага бога. Над утрыманьнем парадку і прускай дысцыпліны апякуецца сьняньня ў дзяржаве, якая ўчора яшчэ ўважалася Мэккаю вольнае думкі, управа тайнай паліцыі пад кіраўніцтвам Гэрынга — ахрана; там сходзяцца ўсе ніці шпіцлэфства і дэнуцыяцыі, да таго павялічана, што ўрад змушаны быў выдаць закон супроць дэнуцыятараў“.

Гітлер паставіў перад сабой гістарычную задачу — стварэньня з Нямеччыны перадавога



Паленьне кніжак гітлероўцамі на пл. оперы ў Бэрліне. На малюнку касьцёр пылаючых кніжак.

валу „абароны цывілізацыі“. „Гітлероўская партыя сваё здаровае ўрадавае дзеяльнасьцю, сваёй угрунтаванай праграмай і выразнай дысцыплінай створыць перадусім таму супроць заліву бальшавізму, каторы азначаў-бы аканчальнае вынішчэньне народу і разруху ў Эўропе“. Так піша рымскі каталіцкі орган „Карыспондэнца“, у часе візыты Папэна — Гэрынга ў Рыме. Трактат чатырох, напады і разгромы савецкіх гандлёвых прадстаўніцтваў, братэрскае супрацоўніцтва з італьянскім фашызмам, паездка Розэнбэрга ў Лёндан — усё гэта выразна кажа аб тым, што падгатоўка да рэалізацыі „гістарычнае місіі“ вядзецца поўным тэмпам.

Аднак ужо першыя дні ўлады Гітлера выклікалі ў-ва ўсім сьвеце пільную чуткасьць зацікаўленых колаў у адносінах да ажываючага нямецкага імперыялізму. Унутраная і замежная палітыка гітлерызму прывяла да значнай ізаляцыі Нямеччыны на міжнароднай арэне, да эканамічнага байкоту паасобнымі гаспадарчымі цэнтрамі, а гэта азначае паглыбленьне крызісу. Націск на рабочую клясу і бяднейшыя слаі насельніцтва прыводзіць да зьвужэньня ўнутранага рынку збыту для тавараў нямецкае гаспадаркі, а гэта азначае павялічэньне безработыцы, узмацненьне ўбогасьці, што ў сваю чаргу прычыніцца да далейшага завастрэньня крызісу. І так без канца. Таму масы хутка пераканаюцца, што Гітлер, паміма сваіх абяцанак, узьвядзе толькі ў вышэйшую ступень тое, што распачалі яго папярэднікі — Мілеры, Брынінгі, Папэны, Шляйхэры. Сьвядомасьць таго, што новы канцлер ня зможа даць працы і хлеба, што ён стаіць на варце інтарэсаў капітанаў прамысловасьці і банкаў, што, ўрэшце, рыхтуе нямецкі народ да новай імперыялістычнай рэзі — сьвядомасьць гэтага будзе апошняй картаю ў гісторыі „нацыянальнага адраджэньня Нямеччыны“.

П. С.—кі.

## Мірная канфэрэнцыя.

16 месяцаў трывае ўжо мірная канфэрэнцыя ў Жэнэве, канфэрэнцыя, якая мела распачаць гісторыю пераліваньня пушак, танкаў і карабінаў у прылады барацьбы з прыродай, якая абяцала павясьці людзкім царства мірнага сужыцьця ўсіх народаў. Ня мала вады ўцякло, ня мала створана новых, больш дасканалых, прыладаў сьмерці, а канфэрэнцыя трывае... На Далёкім Усходзе палае агонь імперыялістычнай вайны, у Паўднёвай Амэрыцы ня сьціхае гук гарматаў, а над Леманам дыскутуюць, дыскутуюць... Складаюць сотні дрэкарацый і прапазыцыяў, грымяць гарачыя прамовы аб бяспечнасьці, варварстве, гуманітарызме, а да ладу дайсьці ня могуць. Адны кажуць, што прычынай неспакоя ў Эўропе зьяўляецца Нямеччына, а нямецкія палітыкі даказваюць, што прычынай здэнэрванасьці і няпэўнасьці ёсьць надмернае ўвааружэньне пераможцаў у Вялікай вайне. Адны кажуць, што трэба разаружыць Нямеччыну, другія дамагаюцца ліквідацыі офэнзыўнага аружжя іншыя зноў хацелі-б увясьці агульнае разаружэньне. І выглядае так, што кожны амаль з удзельнікаў канфэрэнцыі хацеў-бы разаружэньня, але... толькі не сябе.

Прычыны гэтых труднасьцяў крыюцца ў тым простым факце, што ў сьняжнішніх варунках праўдзівае разаружэньне можа быць зрэалізавана толькі ў галовах паасобных людзей. Ніводная з

дзяржаў не захоча разаружыцца, пакуль будзе бацьць, што яе граніцы ня сьняньня — заўтра могуць перайсьці войскі суседняе дзяржавы, захопліваючы пад сваё ўладаньне частцы тэрыторыі. А ў сьняжнішнім сьвеце магчымасьцяў такіх ня мала. Супярэчнасьці сучаснага грамадзкага ладу крыюць у сабе прычыны ваенных катаклімаў, а значыць і збраеньняў; „у драпежных нацыяналізмах і гаспадарчых канфліктах разьбітага сьвету гнезьдзяцца бацылы войнаў, каторыя можна зьліквідаваць, толькі ліквідуючы іх прычыны, а не тэхнічныя прылады“ („Газ. Польшка“ 23-V) І таму нічога дзіўнага, што высілкі канфэрэнцыі ў кірунку агульнага разаружэньня ў аснаўным мусяць застацца без пасьпеху.

Але апошнімі часамі навокала разбраенчае канфэрэнцыі падняўся нябывалы гармідар. Усім ужо надаела слухаць нудныя разважаньні аб тых прыгожых мэтах, якія ставіць перад сабой жэнэўская нарада. Усім ужо прыеліся пабожныя жаданьні Гэндэрсона, абрыдзелі новыя і новыя канцэпцыі, папраўкі і дадаткі. Трэба дайсьці хоць да якога-небудзь супольнага пункту, на ім паразумецца і якнайхутэй разьвісьціся, бо... мірная канфэрэнцыя можна прычыніцца да стварэньня зусім нямірных адносінаў. Тым бале, што 12-га чэрвеня зьбіраецца ў Лёндане міжнародная эканамічная канфэрэнцыя і да гэтага тэрміну абавязка трэба хоць што-небудзь зрабіць; у праціўным выпадку крызіс мірнай канфэрэнцыі можа рашаюча заважыць на лёсе лёнданскіх нарадаў.

На помач прыходзяць Злучаныя Штаты Прэзыдэнт Рузвэльт у сваёй вядомай дэкларацыі, запрапановаў прыняць за падставу дыскусіі ангельскі праект канвэнцыі (угоды), дапаўнены некаторымі пунктамі Амэрыкі. Пасьля прыняцьця гэтай канвэнцыі канфэрэнцыя мае быць распущана да часу, пакуль будучь трываць нарады ў Лёндане.

Сьняньня ўжо распачалася ў галоўнай камісіі дыскусія навокала першага пункту ангельскага праекту, датычачага акрэсьленьня нападаючага. З прабегу спрэчак выявілася выразна дзьве праціўныя стораны: адна, прыхільная да акту сьціслага акрэсьленьня нападаючага, і другая, жадаючая даць міжнародным органам поўную свабоду акрэсьліць нападаючага тады, калі выбухне канфлікт. Першую тэзу падтрымліваюць дэлегацыі Францыі, Польшчы і СССР, другую — дэлегаты Англіі, Нямеччыны, Італіі, Вэнгрыі і Баўгарыі. Прэса выражае глыбокі скептыцызм, што да магчымай асягненьня поўнае згоды ў акрэсьленьні крытэрыяў нападу. А гэта, бязумоўна, заважыць на далейшым разьвіцьці выпадкаў на канфэрэнцыі. І ўсьцяж трудна пазбыцца думкі аб тым, што ані эўрапэйкія, ані амэрыканскія дахтары і знахары ня змогуць зарадзіць ад пачатку хвораму арганізму канфэрэнцыі і паставіць на належны грунт справу разбраеньня.

Ю. Дубік.

## З Далёкага Усходу.

Палажэньне на Далёкім Усходзе становіцца што-раз паважнейшым і гразнейшым. Ваенныя апэрацыі Японіі ў адносінах да Кітаю ня спыняюцца. Паміма трываньня ўжо другі год мірнай канфэрэнцыі ў Жэнэве, паміма мора пацыфістычных слоў з вуснаў кожнага дыплёмата, паміма дзясяткоў і сотняў рознага гатунку мірных рэзалюцыяў — войска краіны ўсходзячага сонца, захапіўшы Манджурью і Пасоўваецца шпаркім тэмпам у кірунку сталіцы паўночнага Кітаю — Пэкіну, пагражаючы з дня на дзень яго заняцьцем. Гук гарматаў і тысячы трупаў на Далёкім Усходзе зьяўляюцца як-бы рэхам таго, што робіцца ў злях разбраенчай канфэрэнцыі над Леманам...

Але апошнімі часамі ўвага Японіі што-раз больш скіроўваецца ў іншую старану, у старану Савецкага Саюзу. Канфлікт паміж Японіяй і СССР набірае ў вачох усяго сьвету колёсальнага значэньня. Ён можа пацягнуць за сабой непрадбачаныя консэквенцыі для ўсіх народаў.

Спор разгарэўся, як вядома, навокала ўсходня-кітайскае чыгункі. Пабудаваная царскім урадам (1898 — 1903) коштам паўмільярда рублёў усходня-кітайская чыгунка праходзіць праз Манджурью і злучае Сыбір з портам Уладывастокам, даючы Савецкаму Саюзу сьняньня вялзарнае ўслугі, як у эканамічным, так і палітычным сэнсе, а перадусім для разьвіцьця паўдзікага Сыбіру. На падставе мукдэнскага і пэкінскага дагавораў з 1924 г., падпісаных паміж Савецкай і Кітаем усходня-кітайская чыгунка падлягала супольнай эксплёатацыі дагавораных старон, кітайскі ўрад мог выкупіць яе і, што найважнейшае, гавантавалася для СССР права ўласнасьці і транзыту (правозу тавараў). Абодва ўспомненыя трактаты былі прызнаны і пацьверджаны новаўтворанай манджурскай дзяржавай — Манджу-Куо — ўноце, высланай савецкаму ўраду 12 сакавіка 1932 году.


Зьмяняюцца часы, — зьмяняюцца звычаі. Сьняньня манджурскае дзяржава адкрыта заяўляе аб тым, што Савецкі Саюз ня мае ані права ўласнасьці, ані права транзыту на ўсходня-кітайскай чыгунцы, правакуючы такім чынам яўны канфлікт.

Як Японія, так і Манджу-Куо, якая зьяўляецца васалам першае, добра разумеюць, якое аграмаднае значэньне мае ўсходня-кітайская чыгунка для СССР у ўмацаваньні яго пазыцыі на Далёкім Усходзе. Таму ў сваіх антысавецкіх аспірацыях Японія зьвярнула ўвагу перадусім на ўспомненую чыгунку. Ліквідуючы ўплывы Саветаў на чыгунцы яна гэтым самым стараецца асягнуць галоўную сваю мэту — аслабленьня сілы СССР на Далёкім Усходзе, спараліжаваньня яго эканамічных і палітычных уплываў у Манджуріі і Кітаі, што зьяўляецца адным з важнейшых крокаў да рэалізацыі сваіх шырокіх плянаў на кантынэнце Усходняй Азіі. Умацаваўшы панаваньне на абшарах Манджуріі і Джэголю Японія прыступіла да энэргічных крокаў у кірунку далейшага выкананьня свае „гістарычнае місіі“. Але СССР, з увагі на сваё географічнае палажэньне і бяспечнасьць усходніх граніц ня можа зрачыся сваіх правоў, пацьверджаных трактатамі. На зачэпныя крокі з боку Манджу-Куо Савецкі Саюз адказвае ўзмацненьнем свае вайсковае сілы на манджурскім паграніччы. „Праўная слушнасьць, бязсумліва, знаходзіцца па старане Савецкага Саюзу“ — кажа карэспандэнт „Газэты Польшка“. Отмар. Гэтая слушнасьць выцякае з прыныповага адношаньня СССР да кожнай дзяржавы і да вайны наагул, неаднакортна выражанага савецкімі дыплёматамі на міжнародных канфэрэнцыях, у нотках, у пактах аб неагрэсіі, і ўрэшце ў самой жыцьцёвай практыцы.

„У мамэнце, калі ўся нацыянальная энэргія паглынута тварэньнем і пушчэньнем у рух новых фабрык, гутаў, электроўняў, эксплёатацыйных капальняў у вугалю, жалезнай руды, нафты і т. д., калі (саветы) імкнуча да тварэньня лепшых варункаў жыцьця, вайна зьяўляецца больш чым непажаданай. Вось агульная падстава пацыфізму Савецкага Саюзу“.

кай Уніі" (Przegląd Wschodni" № 1, 1933, арт. „СССР на Далёкім Усходзе“).

Пацыфізм ня толькі ў словах, але і ў жыцці. Дамаганьне ўраду Манджу-Куо выдачы, мніма да яго належачых, вагонаў і паравозаў, якія знаходзяцца сяньня на савецкай старане зьяўляецца толькі спосабам прысьпяшыць і завастрыць канфлікт, аб чым нядвузначна гаворыць уся прэса. Зразумелая рэч, што да прысьпяшэння выбуху адкрытага спору прычыняецца перадусім тое, што „час, здаецца, працуе на карысьць Саветаў у іх пазыцыі на Далёкім Усходзе. З малое сьбірскае вёскі паўстае вялікае места Новасыбірск—цяперашняя сьбірская сталіца, — а на ўсходзе ад яго вырастае магутны прамысловы асяродак, Кузьнецк, цэнтр найбольшых вугальных зложак СССР, з жэлезнаю гутаю, каторае гадавая прадукцыя аблічана на 1 міл. 200 тыс. тонн. Другая „пяцігодка“ прадбачыць інтэнсыўнае разьвіцьцё



Штурм японскіх войск на кітайскі мур.

Усходняй Сьбіры, багатай, як вядома, у вугаль, золата, лясы, зьявіну, рыбу і т. д. Праектуецца таксама вялікая водная электростанцыя на Анггары, упадаючай у Байкал... Разам з прамысловым разьвіцьцём Сьбіры і паўставаньнем большых гарадзкіх асяродкаў адбываецца перасоўваньне людзін на Усход Савецкай Уніі. Такім чынам Сав. Унія, калі ёй ня ўдасца ўнікнуць сутычкі з Японіяй мае інтарэс у тым, каб яна надыйшла як найпазней, тады, калі ўзмацніцца яе людзкі матэрыял і каля тэрэну канфлікту паўстануць новыя гаспадарча-стратэгічныя базы" (Там-жа).

У зьвязку з раптоўным пагаршэньнем далёка-усходняй сытуацыі ўрады абедзьвюх дзяржаў канцэнтруюць на паграніччы свае вайсковыя сілы. Выбух адкрытай вайны паміж Японіяй і Саветами зьяўляецца зусім магчымым, калі сяньняшні канфлікт разглядаць не адарвана, а ў сьціслай сувязі з падзеямі ў іншых дзяржавах. У кожным выпадку тое, што адбываецца ў сяньняшняй хвілі на палёх Кітаю і Манджурыі сьведчыць лішні раз аб тым, што ў сучасным грамадзтве вайна зьяўляецца вынікам палітычна-эканамічнага разьвіцьця народаў і таму жэнеўскія тэорыі, нават падпраўленьня соўсам Мак-Дональдаў і Рузвэльтаў застаюцца толькі тэорыямі. А. Бор.

## Віленскае жыцьцё.

**Абнаўляецца.** Прэзыдыум т. зв. Беларускага Нацыянальнага Камітэту падаў да ведама, што ён прыступіў да абнаўленьня Бел. Нац. Камітэту на 1933-34 год. Пры гэтым заклікаюцца неналежачыя да Камітэту народныя арганізацыі ўступіць у „агульна беларускую рэпрэзэнтацыю“.

Вядома, што пад псеўдонімам „агульна беларускай рэпрэзэнтацыі“ крыецца адзін з аддзелаў беларускай хадэцыі.

**Гадавік Белар. Навукавага Т-ва.** Выйшаў з друку „Гадавік“, пасьведчана 15-ці годзьдзю існаваньня Б. Н. Т-ва. На змест складаюцца працы Я. Станкевіча, А. Луцкевіча, Р. Астроўскага, М. Ільшэвіча і іншых. У „Гадавіку“ зазначана, што выйшаў ён з дапамогай Міністэрства Веравызнаньняў і Асьветы. Крытычны агляд гэтага выданьня дамоў наступных нумароў „Бел. Газэты“.

**Пасьмяўся гаршчок з каткла.** У нумары з 28-га мая „Бел. Крыніца“, „аналізуючы“ сутнасьць „Прасьветы“ і Т.Б.А. піша:

„На чале „Прасьветы“ стаіць састарэлы дзядзька Тодар Вернікоўскі, а тварцом Т.Б.А. зьяўляецца пан Антоні Луцкевіч. Гэтыя абодва лідары беларускага полёнофіліства маюць за сабой і сваю прошласць: першы іграў „круцёлкай“ у калёрнае лато, а другі—у „радыкалізм“. Дзядзька Тодар „рускі“ праваслаўны беларус, а пан Антоні бялорусін-поляк. Першы 70 гадоў старык, другі—крыху малодшы. Дзядзька Тодар мае „Прасьвету“, а пан Антоні заснаваў Т.Б.А. Між „Прасьветай“ і Т.Б.А. ідэалёгічна розь-

ніцы няма: абедзьве яны полёнофіліскія. Розьніца між імі толькі тактычныя: адна адразу полёнофіліская, а другая полёнофіліская паступова“.

**З беларускай гімназіі ў Вільні.** У канцы мінулага месяца дырэкцыі беларускіх філіяў дзяржаўных гімназіяў у Вільні і Наваградку атрымалі ад Кураторыі паведамленьне аб тым, што матуральныя экзамены ў гэтым годзе маюць адбыцца ў абедзьвюх гімназіях разам з экзаменамі ў гімназіях польскіх. „Бел. Крыніца“ піша, што паведамленьне гэтае выклікала ў вучнёўскіх радок буру пратэстаў, а вучні беларускай філіі ў Вільні, быццам, у самаабароне загразілі забастоўкай і галадоўкай.

Аднак пасля высьсьненьня справы аказалася што кураторыя такога загаду не давала а паведамленьне машыністка напісала праз памылку.

**Звальненьне вучыццляў.** Даведадма з прэсы, што цэлы рад вучыццляў беларускай філіі ў Вільні атрымаў паведамленьне Кураторыі аб зьвальненьні іх з канцом гэтага школьнага году з пасадаў вучыццляў.

Прычыны зьвальненьня — брак кваліфікацыі.

**Трэці Паўночны Кірмаш.** У канцы жніўня і ў пачатку верасьня арганізуецца ў Вільні трэці з раду Паўночны Кірмаш. Падгатоўка да яго ўжо распчалася.

**Забастоўка шаўцоў.** Паміж 13 і 18 мая г.г. адбылася ў Вільні забастоўка шаўцоў, якая выбухла на грунце недатрымання майстрамі варункаў платы, усталеных агульнаю ўмоваю. У выніку штраку, майстры забавязаліся выплачваць за працу паводле ўмовы.

**Варушаца.** „Dz. Wil.“ з 19-V падае, што пасля даўжэйшага перарыву ў Вільні распачынае ізноў працу т. зв. Беларускае Праваслаўнае Камітэт, разьвіваючы акцыю ў кірунку беларусізацыі царквы. На паседжаньні была абгаворана справа наданьня вышэйшымі праваслаўнымі ўладамі адзначэньняў паасобным духаўнікам. Мае быць таксама адноўлена выдавецтва аргану праваслаўнага камітэту „Сьветач Беларусі“.

**Ізноў лото.** Газэты падаюць, што сярод членаў, смутнай памяці, „Беларускі Хаткі“ паўстала група на чале з Тодарам Вернікоўкім, якая стараецца атрымаць канцэсію на лото. Так ад „Прасьветы“ да лато, а ад лато зноў да „Прасьветы“. У добры час!

**Дэлегатыя віленскіх шаўцоў едзе ў Маскву.** У бліжэйшым часе маюць выехаць у Маскву дэлегаты шавецкага коопэратыву „Бутвіль“. Яна мае на мэце на месцы навязаць пэртрактацыі з савецкімі імпартэрамі на даставу ў СССР віленскага абутку.

**Льквідацыя гімназіі.** З наступкам 1933—34 школьным годам ліквідуецца ў Вільні жыдоўская гімназія Зофіі Гурэвіч.

**Апэляцыйны працэс членаў Галоўнай Управы ТБШ.** 18 мая г. г. у Віленскім Апэляцыйным Судзе разглядалася справа трох членаў Гал. Управы ТБШ.—Ф. Стэцкевіча, Р. Шырмы, М. Пяткевіча і двух працаўнікоў Т-ва—Саковіча і Цэраха.

Як вядома Віл. Акружны Суд у лютым першых трох апраўдаў, а Саковіча і Цэраха засудзіў на 3 гады вастрогу. Ад прыгавору Акр. Суду пракуратура злажыла апэляцыйную скаргу. Разглядаецца справа, Апэляцыйны Суд зацьвердзіў пастанову Акружнага Суду.

**„Lemanic“.** Даведваемся, што гэтымі днямі мае выйсьці з друку 1-ый нумар „Летапісу Т-ва Бел. Школы“. Рэдактар Ф. Стэцкевіч.

**„Друк“.** У Вільні пачала выхадзіць месячная часопісь радыкальнага Студэнства — „Друк“. Да гэтага часу выйшла тры нумары.

**Катастрофа.** 23 мая г. г. у Вільні пры вул. Легіяновай здарылася страшная будаўляная катастрофа, якая пацягнула за сабой ахвяры ў людзях. У часе разьбіраньня муру раптам абвалілася сьцяна, засыпаючы пад сабой работнікаў. Адзін з іх забіты на сьмерць, а двух цяжка ранены.

**Саюзьнікі.** Сьвяткаваньне 15-х угодкаў абвешчэньня незалежнасьці Беларусі адбылося ў гэтым годзе з асаблівай помпай. Па традыцыі санатары сьпявалі аб незалежнасьці сабе, а хадэцкая кампанія сабе. У салі ТБА з вуснаў „бацькі“ адраджэньня—Антоні Луцкевіча—лілася салаўіная трэль аб „высокім ідэале“ 25.-III.-18, аб тым, што ідэал гэты ўрэшце мусіць некалі здзейсьніцца. Песьня падхоплівалася яго вернымі таварышамі, „вечнымі спутнікамі“, Астроўскім, Трэпай і Каралём, і атрымліваўся усім вядомы хор беларускай санацыі.

У салі „Аполлэ“ грывелі галасы лідэраў беларускай хадэцыі аб „найвышэйшым ідэале беларускага народу“, аб „зорцы пуцяводнай акту 25.-III.-18“.

І кожны як бы вычуваў, што санатары з салі ТБА а хадэкі з „Аполлэ“ стараліся ўзаемна адны другіх пераканаць, што хоць іх і дзеліць адлегласьць, але душой яны разам, што хоць яны трохкі і чубяцца, але ідуць разам да „аднае вялікае мэты“, іх лучыць у адну непадзельную сямейку акт 25. III. 18.

**Надзеі ня трацяць...** У сваёй прамове, пад час сьвяткаваньня 15-х угодкаў абвешчэньня незалежнасьці Беларусі, А. Луцкевіч, як падае „Родны Край“ заявіў:

„Ня толькі ў нас у Галомасьці, але і на міжнароднай арэне ідэя Галомасьці не памёрла і толькі-што нямецкія і італьянскія фашысты, творачы свае пляны будучага палітычнага падзелу Эўропы, разглядалі Беларусь, як адну з незалежных сяброў будучага саюзу ўсходня-эўрапейскіх дзяржаў“. (Курсьў наш—Рэд.).

Гутарка ідзе аб плянах Розэнбэрга стварэньня літоўска-беларуска-украінскай фэдэрацыйнай дзяржавы, перадусім з Савецкай Украіны і Савецкай Беларусі, якая сталася-б апорай нямецкага імпэрыялізму ў яго экспансіі на ўсход.

Мімаволі прыходзіць на думку вернападаная тэлеграма арганізатараў „незалежнасьці“ Беларусі ў 1918 годзе да тагачаснага акупанта беларускіх і польскіх зямель—нямецкага кайзэра.

У „Скорыніі“ нялад. Апошнімі часамі з групы беларуска-санацыйнае студэнскае моладзі т.зв. „Скорыніі“ выступіла чатырох сяброў: Я. Зянюк, М. Шчасны, П. Шчасны і Ч. Ханяўка, Воступленьне гэтае, як падаюць газэты, выклікана ўнутранымі „церцамі“ паміж паасобнымі членамі корпорацыі.

**Бязрабоцьце.** Паводле апошніх провізорычных даных лік безработных на тэрэне Вільні выносіць 6549 асобаў.

**Працэс літоўцаў.** 12 і 13 мая г. г. у Віл. Акружным Судзе адбыўся працэс 5-ёх вучняў літоўскае гімназіі, абвінавачаных у камуністычнай дзельнасьці. У выніку расправы суд засудзіў 2-х на два гады вастрогу з завешаньнем выкананьня кары на 3 гады, трох іншых апраўдаў.

## Навіны

### Польшча

#### Выбары новага прэзыдэнта

Дня 8 мая г. г. адбыліся выбары новага прэзыдэнта Польскай Рэспублікі. Нацыянальнае Сабраньне, на якое дэманстрацыйна не зьявілася 202 паслоў — эндэкі людэўцы, ППС, НПР, ХД, і ўкраінцы,—332 галасамі выбрала на прэзыдэнта праф. Ігн. Масьціцкага. З іншых кандыдатаў дэманстрацыйна быў выстаўлены толькі камуністычны—Ляшчынскі-Ленскі.

#### Зьмена ўраду

10 мая г. г. ўрад Прыстора падаўся да дымісіі. У зьвязку з гэтым створаны новы ўрад на чале з дацяперашнім міністрам Асьветы Енджэ-евічам, які затрымаў адначасова для сябе ітэку міністра Асьветы, злучаючы гэтыя абодва становішчы. У параўнаньні з урадам Прыстора новы кабінэт апрача асобы прэм'ера ўводзіць толькі дзьве зьмены: міністрам Земляробства на мейсца Людкевіча вызначаны Наконечнікаў-Клюкоўскі, а міністрам камунікацыі—Буткевіч.

#### Польскі лётнік Скаржынскі пералецяў Атлянтыцкі акіян

У пачатку мая г. г. капітан Скаржынскі пералецяў Атлянтыцкі акіян на самалёце R. W. D. 5. Лёт адбыўся на прасторы паміж Заходняй Афрыкай і Паўднёвай Амэрыкай. Капітан Скаржынскі выляцеў з Сэн-Люі і спусьціўся ў Бразыліі, робячы такім чынам 3630 км. бяз ніякага адпачынку. Лёт Скаржынскага зьяўляецца сусьветным рэкордам. Да гэтага часу Атлянтыцкі акіян пералецалі толькі двух лётнікаў—ангельскі і нямецкі.

#### Забастоўка ў Беластоку.

Каля двух месяцаў трывае ўжо забастоўка тэкстыльшчыкаў у Беластоку, якая выбухла ў адказ на пробу фабрыкантаў абнізіць плату на 20—30% і змусіць моладзь да паўгадовае дармовае «практыкі». Паміма нязвычайных труднасьцяў, паміма паўгалоднага існаваньня, работнікі салідарна вядуць барацьбу за паправу свайго быту. Як падае „Работнік“ і беластоцкая прэса забастоўка мае бурлівы прабег, лучачыся з мітынгамі і дэманстрацыямі. Ужо два разы на дапамогу ткачом выступалі рабочыя Беластоку іншых прафэсіяў. Дня 18 мая адбыўся аднаднёвы штрайк салідарнасьці на абшары ўсяго беластоцкага ваяводтва. Адначасова адбываецца акцыя зьбіраньня помачы для бастуючых рабочых.

#### Зьмяншэньне самаходаў

Паводле апошніх статыстычных даных лік самаходаў у Польшчы з 38,760 у 1931 зьменшыўся на 25,268 у 1933, што азначае спадак больш чым на 50%.

#### Уневажненьне прысуду ў справе „Цэнтралеву“

Найвышэйшы Суд па разглядзе касацыйнае скаргі „Цэнтралеву“ дня 9-V уневажніў прыгавор Апэляцыйнага суду ў Варшаве і перадаў справу на новы разгляд гэтаму-ж суду ў іншым складзе судзьдзяў.

#### Дэлегацыя савецкіх гаспадарчых сфэраў у Польшчы

Ад пачатку да паловы мая г. г. прабывала ў Польшчы дэлегацыя савецкіх эканамічных сфэраў, якая мела за заданьне навязаць сьцісьлейшую эканамічную сувязь паміж СССР і Польшчай. Прыезд дэлегацыі, паводле прэсы, мае аграмаднае значэньне на грунце ператасоўкі сі-

лаў, якая адбываецца сяньня ў-ва ўсей Эўропе. Урады абедзвюх дзяржаў, паміма асноўных розніцаў у будове грамадзкага ладу, што раз глыбей пераконваюцца аб тым, што эканамічнае супрацоўніцтва зьяўляецца неабходным варункам нармальнага разьвіцця гаспадаркі абедзвюх дзяржаў. Дэлегацыя адвела галаўнейшыя цэнтры польскай прамысловасьці, дасьледуючы такім чынам экспартныя і импортныя магчымасьці для свайго краю. Побач з падпісаньнем у прошлым годзе трактату аб неагрэсіі факт гэты зьяўляецца адным з чарговых пажважных крокаў у унармаваньні адносінаў паміж СССР і Польшчай.

### Саветы закупаюць у Польшчы зьлеза на 30 мільёнаў злотых

Апошнімі часамі гандлёвае прадстаўніцтва СССР у Варшаве заказала ў польскіх гутах каля 100 тыс. тонн зьлеза на агульную суму 30 мільёнаў злотых.

Заказ гэты будзе выкананы да канца 33 году.

### Безработцы

Паводле апошніх даных лік безработных у Польшчы выносіць 247 тыс. 866 асобаў. Апошнімі часамі ў зьвязку з надыходам сезонных прац лік безработных нязначна зьменшыўся.

## Заграніца

### Парагвай аб'явіў вайну Болівіі

Урад Парагваю афіцыйна аб'явіў вайну Болівіі. У-ва ўсім краі аб'яўлена мабілізацыя войска. У кірунку болівійскай граніцы пасоўваюцца вялікія войскі.

### Японскае войска ўступае ў Пэкін

Апошняя газэты падаюць, што часьці японскага войска пасля вялікіх бітваў уступаюць у Пэкін. Над горадам лётаюць японскія аэропланы.

### Забойства прэзыдэнта Пэру

У пачатку мая гэтага году ў Пэру трох замахоўцаў, належачых да апазыцыйнае партыі „Апрыста“, стрэламі з рэвальвэраў забілі прэзыдэнта Санчэз Кэрро.

### 17 мільёнаў безработных у Амэрыцы

Як вынікае з ацэнкі інстытуту Аляксандра Гамільтона лічба безработных у Амэрыцы дасягае 17 мільёнаў асоб.

### Трактат аб неагрэсіі паміж Францыяй і СССР

У палаце дэпутатаў Францыі дня 19 мая адбылася дыскусія над француска-савецкім трактатам аб неагрэсіі: 520-цю галасамі прынята рэзолюцыя, якая выражае задаваланьне з вымены ратыфікацыйных дакумэнтаў паміж абедзвюма дзяржавамі. У адказ на гэта камісар заграначных спраў Савецкага Саюзу Літвінаў выслаў на адрэс францускага прэм'ера Поль Бонкура тэлеграму, у якой заяўляе, што савецкі ўрад прыняў з глыбокім задаваленьнем вестку аб аднадумнасьці, з якой францускі парламент аправаваў француска-савецкі трактат аб неагрэсіі.

### Вялікая прамова Гітлера

Дня 17-га мая г. г. канцлер Гітлер сказаў у нямецкім парламанце жданую ўсім сьветам палітычную прамову. На самым пачатку прамовы заявіў, што труднасьці сяньняшнія вынікаюць з вэрсальскага трактату, які ня змог вырашыць, ані гаспадарчых, ані палітычных, ані нацыянальных праблемаў. Таму рэвізія трактатаў ёсьць і застанецца галоўным імкненьнем ураду, а рэвізія гэтая адносіцца перадусім да зьмены граніц, пры чым галоўны націск кладзецца на Польшчу і Францыю. Далей Гітлер спыняецца на пытаньні зьбраеньня, скардзячыся, што вэрсальскі дагавор, разаружаючы Нямецчыну ня мог прывясьці да пацыфікацыі Эўропы, а толькі выклікаў яшчэ большы хаос. Нацыянальны ўрад — кажа канцлер — паміма ўсяго гэтага гатоў жыць у згодзе з усімі суседзнімі дзяржавамі, калі-б апошнія згадзіліся на варункі Гітлера, што да разьвязаньня эўропэйскіх праблемаў коштам усходу. Нямецчына разброена, а штурмовыя брыгады і штаб-гэльму ня можна называць вайсковымі рэзэрвамі, бо яны служылі і служаць выключна як абарона Нямецчыны перад камуністычнай рэвалюцыяй. Гітлер далей дамагаецца роўнасьці зьбраеньняў, каб магчы стаць на варце „заходняй цывілізацыі“, і агульнай бясьпечнасьці. Канцлер у канцы заяўляе, што яго ўрад гатоў прыступіць да трактату аб неагрэсіі з іншымі народамі, але ні ў якім выпадку ані ўрад, ані народ Нямецчыны не дадуць змусіць сябе да падпісаньня такой умовы, якая ставіць іх краіну ў шэрэгі другарадных дзяржаў. Пробы націску застануцца бяз уражаньня.

Так гаворыць Гітлер. А факты маюць трошкі іншую вымову.

### Сацыяль-дэмакраты галасуюць за падтрыманьне палітыкі гітлерызму

Прамова Гітлера давала яшчэ раз, што нямецкія сацыялісты сталі вернай брыгадай свастыкі, запрагаючы сябе і рабочую класу ў воз палітыкі нацыянал-сацыялізму. Падчас прамовы „правадыра“ ўсе прысутныя на паседжаньні Рэйхс-

тагу с.д. паслы ўважна прыслухоўваліся да яго вывадаў, а па заканчэньні ўстаюць разым з усімі іншымі „становячыся згодна пры ім (пры Гітлеры) у гэтай рашаючай для краіны справе роўнапраўненьня нямецкага народу“. І разам з усімі заітанавалі: „Deutschland, Deutschland über alles“.

### Віхар зьнішчыў тры станы ў Амэрыцы

Страшны віхар адвела станы: Кентукі, паўночная Караліна і Тэнэсы. Паветраная труба рвала цэлыя дамы, нішчыла лясы, пераварочвала цягнікі і аўтамабілі. У-ва ўсіх трох станах налічваецца 85 трупам і 500 асоб цяжка раненых. Матэрыяльныя шкоды—аграмадныя.

### Мірная дэкларацыя Рузвэльта

Нядаўна прэзыдэнт Злучаных Штатаў — Рузвэльт выстасаваў урачыстую дэкларацыю да 44 дзяржаў у справе зьмяншэньня зьбраеньняў і агульнай неагрэсіі.

Прыймаючы пад увагу, што супярэчнасьці паміж паасобнымі дзяржавамі з кожным днём завастраюцца, што эгоістычная палітыка паасобных урадаў і блізарукасьць палітыкаў не прыбліжаюць сьвет да пэрыяду агульнага даверра і супрацоўніцтва, а наадварот усё гэта пагражае міру і стабільнасьці эканамічных і палітычных стасункаў — Рузвэльт выступае з праектам сусьветнага трактату аб неагрэсіі.

У сваёй дэкларацыі ён даходзіць да таго, што ад падпісаньня трактату неагрэсіі залежыць магчымасьць заключэньня ўступнага дагавору, што да аграчэньня зьбраеньняў. Гэты дагавор абавязваў бы на пэўны пэрыяд часу Нямецчыну не пабольшваць сваіх зброеньняў, а іншыя дзяржавы — зрэдукаваць тое офэнзыўнае аружжа, каторага ня мае Нямецчына. Зьдзейсьненьне гэтага было-б канчатковым заданьнем Мірнай Канфэрэнцыі.

Міжнародная эканамічная канфэрэнцыя ў Лёндане сталася-б зваротным пунктам у барацьбе за гаспадарчае аздаравленьне сьвету.

Дэкларацыя Рузвэльта выклікала вялікае зацікаўленьне ўва ўсей прэсе. Якія будуць практычныя рэзультаты акцыі Рузвэльта — трудна сяньня сказаць. Усё-ж на падставе тых засьцярогаў, якія выказаны паасобнымі ўрадамі можна сказаць, што плян прэзыдэнта Амэрыкі спаткае на шляху да свайго зьдзейсьненьня вялікія труднасьці.

Характэрна, што дэкларацыя пераслана так сама і савецкаму ўраду, у чым прэса бачыць далейшы крок у кірунку навазаньня нормальных адносінаў паміж СССР і Амэрыкай.

### Трактат чатырох дзяржаў.

Трактат чатырох—Англія, Нямецчына, Францыя і Італія — мае быць у хуткім часе падпісаны. Францыя, якая спачатку выразіла цэлы рад засьцярогаў, сяньня дайшла да паразуменьня і згадзілася на стварэньне дырэкторыяту.

Паводле гэтага трактату чатыры ўспомненыя дзяржава маюць абгаворваць ды ўзгадняць паміж сабою ўсе важнейшыя справы раней чым аддаць іх на вырашэньне Лігі Народаў.

### „Трактат сямі“ у адназ на „трактат чатырох“.

Газэты падаюць, што ў зьвязку з падпісаньнем „трактату чатырох“, у колах праціўных гэтаму трактату паўстае думка стварэньня паразуменьня сямі дзяржаў, якія-б мелі супроцьстаіцца палітыцы чатырох. У блёк гэты ўходзілі-б: Польшча, Малая Антанта, Літва, Латвія і Эстонія.

### Вынікі выбараў у Данцыгу.

28 мая адбыліся выбары ў гданскі сойм, якія праходзілі ў атмасфэры панаваньня гітлероўскіх баёвак. У рэзультате — перамога нацыянал-сацыялістаў, якія на агульную лічбу 72—здабылі 38 мандатаў, сацыялісты—13, камуністы—5, цэнтр — 10, нацыяналісты—4, палякі—2.

### Камуністычныя забурэньні ў Нью-Йорку.

АТЭ падае, што 21 мая г.г. у Нью-Йорку адбыліся вялікія камуністычныя забурэньні. Камуністы урываліся групамі ў склепы, дэмабуючы іх. Акцыя трывала даўжэйшы час і толькі ўзмоцненыя сілы паліцыі змаглі апаваць сытуацыю. Праведзены масавыя арышты.

### Каменеў і Зіноўеў.

У канцы прошлага месяца кіраўнікі троцкістоўскай апазыцыі — Каменеў і Зіноўеў—прыняты ізноў у партыю. Паводле газэтных вестак Зіноўеў мае ўзяць на сябе кіраўніцтва нямецкай сэкцыі Камінтэрну.

## Гаспадарчая хроніка

### Растуць мытныя мурсы.

Да рознага гатунку плянаў барацьбы з крызісам, да прапазыцыяў ажыўленьня гаспадарчага жыцьця зьніжэньнем мытных ставак, да надыходзячай міжнароднай эканамічнай канфэрэнцыі запраўдная запэўнасьць дае надзвычай добрыя ілюстрацыі ў выглядзе ўзросту і пашырэньня мытных бар'ераў.

За пэрыяд ад канца сакавіка да пачатку мая

натуць наступныя падвыжкі мытаў і новыя забароны прывозу:

У Англіі. 26 сакавіка—забарона ўвозу большасці савецкіх тавараў. 5 мая павышаны мытныя стаўкі на дрожджы, рукавічкі з баваўняных матэрыялаў, глязураваныя сьценныя пліткі, на цэрамічныя рурсы, цэрамічныя выробы для хатняга ўжытку, на бульбу, на кошыкавыя вырабы, а ад 2 мая на прадукты з торфу, на рызінавы абутак і льяны алей.

У Швайцарыі. 11 красавіка павышаны мытныя стаўкі на авёс, ячмень, на аўсяную муку і на муку з іншых збожаў.

У Латвіі павышаны мытныя бар'еры на ўсе імпартаваныя тавары ў высокасьці 15-працэнтнае дадатковае аплаты ад walogem (ад вартасьці).

У Францыі ў зьвязку з вычарпаньнем кантынгенту на прывоз масла на другі квартал г. г. прывоз масла спынены зусім.

У Эстоніі на спісак рэгламэнтаваных тавараў унесены віка, насенне тытуню і льну, фотэграфічныя плыты, шрубы і ніты, калючы дрот, воўну і гузікі.

У Аўстрыі павышаны стаўкі на прывожную бляху, фігі, разынкі, мігдаль, гарэхі, мёд, на тэхнічныя і спажывучы алей, на смалу, на нафту і прадукты дыстыляцыі, на асфальт, парафіну, футра і г. д.

Такія шпаркія крокі робіць палітыка протэццыянізму. А адначасна столькі крыку навокала міжнароднага эканамічнага супрацоўніцтва.

### Рэдукцыя збыту вугалю.

У красавіку наступіла далейшая зьніжка кансумцыі вугалю ў краі. Памяншэньне збыту трэба тлумачыць у першую чаргу дэзор'энтацыяй, якая паўстала ў зьвязку з дэкрэтам аб зьніжцы цэнаў, а таксама з прычыны пагалосак аб значнай зьніжцы краёвых тарыфаў, што прычынілася да ўстрыманьня купцоў ад закупу вугалю. Фактам сьцверджаным зьяўляецца тое, што шэраг прамысловых купцоў запатрабаваньне на красавік пакрывалі з сваіх запасаў, не заказваючы вугалю на капальнях. Апрача гэтага ў красавіку зазначыўся пажважны спадак вугалю за граніцу, як з сілезкага, так і з дамброўскага раёнаў. Зьменшыўся вываз у Швайцарыю, Чэхаславацыю, Данію і на скандынаўскія рынкі. У першай палове мая ў параўнаньні з такім-жа пэрыядам папярэдняга месяца экспарт польскага вугалю абнізіўся на 12 тысяч тоннаў.

### Сусьветны запас золата.

Сусьветны запас золата выносіць сяньня 295 мільярдаў 700 мільёнаў франкаў. Злучаныя Штаты маюць 99 мільярдаў 800 мільёнаў, Францыя 80 мільярдаў 400 мільёнаў, Англія 18 мільярдаў 900 мільёнаў, Японія 5 мільярдаў 400 мільёнаў, Нямецчына 4 мільярды, 900 мільёнаў іншыя дзяржавы 77 мільярдаў 966 мільёнаў франкаў. Як бачым у Злуч. Штатах і ў Францыі знаходзіцца 60 прац. агульнага запаса золата.

### Крызіс у цукроўніцтве.

У зьвязку з значным скарчэньнем кансумцыі цукру, апошнімі часамі зачынена 10 цукроўняў на абшары краю. У бліжэйшым часе маюць быць зачынены далейшыя 6 цукроўняў. Большасць зачыненых цукроўняў знаходзіцца на абшары быўшае Кангрэсувкі. Адначасова цукроўні „Моблін“, „Зьберск“, „Лесьмер“ і „Гарбаў“ аграчэны лік працоўных гадзін да 4 ў дзень.

«Gaz. Warsz.» (18-V)

### Агульны спадак прадукцыі.

Дня 13 мая г. г. адбыўся сход Рады Цэнтральнага Саюзу Польскай прамысловасьці, на якім адбылася дыскусія аб гаспадарчай сытуацыі краю. У рэзультате дыскусіі сьцверджана, што дэпрэсія нястрымана пасоўваецца наперад штодня яшчэ ня відаць, а гэта з асаблівай яскравасьцю выявілася ў галіне інвэстыцыйных вытвораў.

Абарот фабрыкаў сельска-гаспадарчых машынаў асягнуў ледзь ад 1 да 2 з паловай працэнтай стану з 1929 г.; абарот фабрык сельска-гаспадарчых прыладаў выносіць толькі каля 4%. Збыт вугалю ў краі зьменшыўся ў красавіку на 200 тыс. тонаў — экспарт — на 100 тыс. тон. У гутніцтве заказы гуртовага гандлю зьменшыліся ў красавіку амаль на палову. Фабрыкі вагонаў стаяць на пярэдадні зачыньня альбо ў апошнім выпадку часовага спынення працы. У падобнай сытуацыі знаходзяцца фабрыкі катлоў, мастоў.

### Стан засеваў у СССР.

ПАТ. падае, што ў Савецкім Саюзе ў гэтым годзе засеяна 25 мільёнаў 320 тыс. гэктараў. У прошлым годзе ў гэтую самую пору было засеяна 14 міль. 976 тыс. гэктараў.

**Кожны прысланы грош—гэта цэгла фундаманту, на якім апіраецца будучыня „Бел. Газэты“. Прысылайце падпісную плату.**